


*- Ordni tal-Iffriżar – legittimita’ -proporzjonalita’
-rimedji ordinarji disponibbli*



FIL-PRIM’AWLA TAL-QORTI ĊIVILI

(Sede Kostituzzjonali)

IMHALLEF

ONOR. GRAZIO MERCIECA LL.D.

ILLUM, 7 ta’ Frar 2023

Rikors Nru. 61/2022 GM

Yorgen Fenech

vs

Avukat tal-Istat

Il-Qorti,

Rat ir-Rikors ta’ Yorgen Fenech li permezz tiegħu wara li ppremetta illi :

1. Fit-30 ta’ Novembru, 2019, l-esponent tressaq quddiem il-Qorti tal-Maġistrati (Malta) bhala Qorti Istrutturja imputat b’diversi reati, fosthom, kompliċita’ f’omicidju volontarju;
2. Dakinhar il-prosekuzzjoni talbet għal Ordni ta’ Iffriżar fit-termini tal-Artiklu 23A tal-Kodiċi Kriminali liema Ordni giet milqugħa mill-Qorti fl-istess ġurnata;

3. Nhar it-18 ta' Awwissu, 2021 l-Avukat Ġenerali pprezenta l-Att t' Akkuża 17/2021 kontra l-esponent fejn akkużah taht żewġ kapijiet ta' akkuża. L-ewwel kap jikkonsisti fir-reat ta' kompliċita' f'omicidju volontarju filwaqt li t-tieni kap jikkonsisti fir-reat tal-assocjazzjoni biex jitwettwaq id-delitt ta' omicidju volontarju;

4. La mill-provi migbura fil-kumpilazzjoni u lanqas mill-parti narrattiva taz-żewġ kapijiet ta' akkuża ma' tirriżulta xi proprjeta' jew flejjes provenjenti mill-allegata attivita' kriminali mertu tal-proċeduri kriminali kontra l-esponent;

5. Huwa paċifiku li l-għan wara hrug ta' Ordni ta' Iffriżar huwa sabiex iżomm lil persuna mixlija bil-kummissjoni ta' reat rilevanti milli tiddisponi minn dawk il-flejjes jew proprjeta' li l-provenjanza u l-użu ta' l-istess tkun gejjja minn attivita' kriminali.¹ Dan kollu neċessarjament iservi sabiex eventwalment, kemm-il darba jkun hemm sejbini ta' htija, il-proprjeta' jew flejjes rikavat minn xi attivita' kriminali tkun tista' tigi konfiskata favur il-Gvern ta' Malta;

6. Kemm mill-provi *prima facie* migbura fl-Istruttorja, kif ukoll mill-kumpliment tal-provi migbura permezz tar-rinviji tal-Avukat Ġenerali, ma hemm ebda proprjeta' jew flejjes provenjenti mill-allegata attivita' kriminali mertu tal-proċeduri kriminali kontra l-esponent. Bl-ikbar rispet, l-Ordni ta' Iffriżar ma qiegħda tikkonsegwi ebda għan legittimu hlief li kienet, għadha u tibqa' tikkawża preġudizzju irrimedjabbli għall-esponent. Għaldaqstant, din l-Ordni – li hija waħda ta' natura kawtelatorja sabiex ir-rikavat minn attivita' kriminali ma jgħix sparpaljat – hija altament sproporzjonata u addirittura mhux neċessarja;

7. Fit-tieni lok, bis-saħħa tal-Artikolu 23A tal-Kodiċi Kriminali u l-Artikolu 5 tal-Kapitolu 373 tal-Liġijiet ta' Malta l-Prosekuzzjoni tista' titlob għal Ordni ta' Iffriżar kull meta takkuża lil xi hadd b'reat rilevanti (reati ta' natura volontarja li jiskorri sena prigunerija) jew bir-reat ta' *money laundering*. Meta wiehed iqis li hija l-Prosekuzzjoni stess li tagħzel biex takkuża bniedem flimkien mal-fatt li l-Liġi ma toffri l-ebda rimedju jew mekkaniżmu sabiex bniedem effettwat jikkontesta l-Ordni ta' Iffriżar mitluba mill-Prosekuzzjoni u debitament imposta mill-Qorti, huwa minnu nnifsu leżiv tad-dritt fundamentali ta' smiġħ xieraq;

8. L-esponent għaldaqstant jemmen li qiegħed jsofri leżjoni tad-dritt fundamentali tiegħu tat-tgawdija paċifika tal-possedimenti tiegħu sancit fl-Artikolu 1 tal-Ewwel Protokoll tal-Konvenzjoni Ewropea, l-Artikolu 1 tal-Ewwel Skeda tal-Kapitolu 319 tal-Liġijiet ta' Malta u l-Artikolu 37 tal-Kostituzzjoni ta' Malta kif ukoll tad-dritt tiegħu għal smiġħ xieraq kif protett bl-Artikolu 6 tal-Konvenzjoni Ewropea, l-Artikolu 39 tal-Kostituzzjoni ta' Malta u l-Artikolu 6 tal-Ewwel Skeda tal-Kapitolu 319 tal-Liġijiet ta' Malta;

¹ Prim Awla Qorti Civili (sede kostituzzjonali) Angelo Zahra vs Avukat Ġenerali deċiża 22 ta' Ottubru, 2019.

Talab lil din il-Qorti sabiex :

- i. Tiddikjara li l-Artikolu 23A Kapitolu 9 jew l-Artikolu 5 tal-Kapitolu 373 tal-Ligijiet ta' Malta ma joffrux rimedju ta' natura ordinarja lill-persuni effettwati biex jitolbu l-Qorti ta' setgħa ordinarja tirrevoka Ordni magħmula taħt dawn l-Artikoli;
- ii. Tiddikjara li konsegwentament l-esponent sofra leżjoni tad-dritt tas-smiġh xieraq kif protett bl-Artikolu 6 tal-Konvenzjoni Ewropea, l-Artikolu 39 tal-Kostituzzjoni ta' Malta u l-Artikolu 6 tal-Ewwel Skeda tal-Kapitolu 319 tal-Ligijiet ta' Malta;
- iii. Tiddikjara li l-esponent sofra leżjoni tad-dritt tat-tgawdija paċifika tal-possedimenti tiegħu kif protett bl-Artikolu 1 tal-Ewwel Protokoll tal-Konvenzjoni Ewropea, l-Artikolu 1 tal-Ewwel Skeda tal-Kapitolu 319 tal-Ligijiet ta' Malta u l-Artikolu 37 tal-Kostituzzjoni ta' Malta u dan peress li l-Ordni ta' Iffriżar ma qiegħda sservi ebda għan legittimu hlief li tinfliggi fuqu preġudizzju irrimedjabbli u sproporzjonat;
- iv. Tannulla, tirrevoka jew thassar l-Ordni ta' Iffriżar imposta mill-Qorti tal-Maġistrati bhala Qorti Istrutturja nhar it-30 ta' Novembru, 2019;
- v. Tiehu dawk il-provvedimenti u takkorda dawk ir-rimedji effettivi u xierqa fiċ-ċirkostanzi sabiex jiġu salvagwardjati d-drittijiet fundamentali tal-esponent.

Rat ir-Risposta tal-Avukat tal-Istat li permezz tagħha eċċepixxa illi :

1. In suċċint, fil-proċeduri kriminali (kumpilazzjoni nru. 720/2019 / Att t' Akkuża 17/2021) ir-rikorrent Yorgen Fenech huwa akkużat b'kompliċita' fl-omicidju volontarju ta' Daphne Caruana Galizia u b'assoċjazzjoni ma' persuna jew persuni f'Malta bil-għan li jagħmlu delitt f'Malta, u qiegħed jilmenta mill-fatt li nħareġ Ordni tal-Iffriżar tal-Assi fit-30 ta' Novembru 2019 fil-konfront tiegħu. Jgħid li tali Ordni huwa sproporzjonat u mhux neċessarju għax skont hu, "*la mill-provi miġbura fil-kumpilazzjoni u lanqas mill-parti narrativa ta' żewġ kapijiet ta' akkuża ma tirrizulta xi proprjeta' jew flejjes provenjenti mill-allegata attivita' kriminali mertu tal-proċeduri kriminali*";
2. Ir-rikorrent qiegħed jallega li l-Artikolu 23A tal-Kapitolu 9 jew l-Artikolu 5 tal-Kapitolu 373 ma joffrix rimedju ordinarju sabiex l-Ordni tal-Iffriżar jiġi rrevokat. Konsegwentament jallega li qiegħed issofri minn ksur tad-dritt ta' smiġh xieraq skont l-Artikolu 39 tal-Kostituzzjoni ta' Malta u l-Artikolu 6 tal-Konvenzjoni Ewropea tad-Drittijiet tal-Bniedem u minn ksur għat-tgawdija paċifika tal-possedimenti tiegħu skont Artikolu 37 tal-

Kostituzzjoni ta' Malta u l-Ewwel Artikolu tal-Ewwel Protokoll tal-Konvenzjoni Ewropea;

3. L-esponent qiegħed *tramite* din ir-risposta jirrispingi l-allegazzjonijiet tar-rikorrent u l-pretensjonijiet marbutin magħhom *stante* li dawn huma għal kollox infondati fil-fatt u fid-dritt;

4. Ibda biex, l-esponent, b'referenza għal premessa tar-rikorrent illi "*ma tirriżulta xi proprjeta' jew flejjes provenjenti mill-allegata attivita' kriminali mertu tal-proċeduri kriminali*", jiġi rilevat illi l-qligh jew gwadann li tista' tagħmel persuna minn 'reat rilevanti' mhux necessarjament jiġi kkwantifikat fi hlas *per se*. Mingħajr ma l-esponent jidhol fil-mertu tal-kawża kriminali li fiha r-rikorrent jinsab akkużat, jekk bl-omicidju ta' Daphne Caruana Galizia r-rikorrent għamel xi forma ta' gwadann jew aċċerta ruħu li jkompli jagħmel xi forma ta' gwadann, allura dan jista' jiġi meqjus bhala 'qligh' provenjenti minn dik l-attivita' kriminali;

5. Subordinament u mingħajr preġudizzju għas-suespost, **l-ordinament ġuridiku penali Malti jipprovdi li meta persuna tħossha aggravata minn deċiżjoni tal-qorti tal-ewwel istanza dwar il-Hruġ ta' Ordni tal-Iffriżar, tista' a tenur tal-Artikolu 23A subinċiż 5 tal-Kap 9, tikkontesta u titlob ir-revoka tal-Hruġ tal-Ordni ta' l-Iffriżar fi żmien tlett ijiem mid-data ta' meta saret l-Ordni** quddiem il-Qorti Kriminali. Jekk ir-rikorrent utilizza dan ir-rimedju *o meno* hija kwistjoni oħra. Apparti minn hekk, fi kwalunkwe stadju matul il-proċeduri l-akkużat jista' jitlob varjazzjoni tal-Ordni tal-Iffriżar. Ir-rikorrent kellu dan ir-rimedju, użah u rnexxilu jikkonvinċi lill-Qorti tal-Maġistrati biex tvarja l-Ordni tal-Iffriżar. Il-Legislatur bl-ebda mod ma ppreġudika d-drittijiet tar-rikorrent meta waqaf milli jagħti rimedji ulterjuri. Il-Legislatur għandu kull dritt jiddeċiedi u johlq parametri kif wara kollox dejjem jagħmel biex jiddetermina sa fejn persuna tista' tibqa' tirriproponi l-ilment tagħha. Il-fatt li r-rikorrent ma huwiex sodisfatt għax jagħti l-każ li ma utliżax ir-rimedji kollha għad-dispożizzjoni tiegħu fi żmien propizju, ma jfissirx li l-provvedimenti tal-Kap 9 jew tal-Kap 373 huma mankanti. Ma jfissirx li l-Istat jew xi organu tiegħu naqas milli jagħti smiġħ xieraq lir-rikorrent u/jew milli jagħtih rimedju effettiv;

6. L-Artikolu 39 (1) tal-Kostituzzjoni ta' Malta jipprovdi li '*kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġħ xieraq għeluq żmien raġonevoli minn qorti indipendenti u imparzjali mwaqqfa b'ligi*'. L-Artikolu 6 tal-Konvenzjoni Ewropea jmur oltre' meta jipprovdi li s-smiġħ għandu jkun pubbliku u għandu jkun quddiem qorti jew tribunal indipendenti u mparzjali mwaqqaf bil-ligi. L-esponent jirrileva illi ma sar xejn matul il-proċess kriminali li b'xi mod jista' jincidi fuq id-drittijiet tar-rikorrent, u ma jirriżulta minn imkien li b'xi mod giet mittiefsa xi wahda mill-protezzjonijiet mogħtija bl-Artikolu 39 (1) tal-Kostituzzjoni ta' Malta u bl-Artikolu 6 tal-Konvenzjoni Ewropea;

7. F'dan ir-rigward jingħad ukoll li: (a) il-proċeduri kollha qegħdin jinżammu u jiġu determinati minn qorti ndipendenti u mparzjali; (b) ir-

rikorrenz għandu aċċess għall-qorti; (ċ) is-smiġh kollu qiegħed isir fil-preżenza tar-rikorrenz; (d) il-partijiet huma trattati b'mod ugwali mingħajr ebda vantaġġ proċedurali minn xi persuna fuq oħra; (e) ir-rikorrenz qiegħed jingħata l-opportunità *kollha biex* jiddefendi l-każ tiegħu mingħajr xkiel; (f) r-rikorrenz huwa meġġjun minn avukati tal-fiduċja tiegħu matul il-proċeduri; u (g) ir-rikorrenz qiegħed jingħata ż-żmien u l-facilitajiet xierqa għall-preparazzjoni tal-każ tiegħu;

8. Għalhekk safejn l-ilment tar-rikorrenz dwar in-nuqqas tar-rimedju ordinarju fil-liġi biex jirrevoka l-Ordni tal-Iffriżar huwa msejjes fuq l-allegat ksur tal-artikolu 39 tal-Kostituzzjoni ta' Malta u tal-artikolu 6 (1) tal-Konvenzjoni Ewropea, l-esponent jeċċepixxi illi r-rikorrenz mhux qiegħed iġġarrab preġudizzju fil-proċeduri tiegħu. Tant huwa hekk li huwa kellu l-jedd mogħti lilu mil-liġi penali, senjatament **mill-Artikolu 23A subinċiż 5 tal-Kap 9, biex jikkontesta l-Hruġ tal-Ordni tal-Iffriżar fi żmien tlett ijiem mid-data ta' meta saret l-Ordni, u jitlob ir-revoka tiegħu quddiem il-Qorti Kriminali.** Kif diġa' ntqal jekk huwa għamilx użu minn dan il-jedd *o meno* hija haġa oħra. Apparti minn hekk, fi kwalunkwe hin matul il-proċeduri jista' jitlob varjazzjoni. Ir-rikorrenz għamel talba għal varjazzjoni li ntlaqgħet. Fil-fatt ir-rikorrenz imnaxxilu jottjeni varjazzjoni fis-sens illi xi assi minn tiegħu li kienu maqbuda bl-Ordni tal-Iffriżar ġew esklużi minn tali Ordni. Għalhekk meta wieħed iqis il-proċess ġudizzjarju fit-totalita' tiegħu, ma jirriżultax li r-rikorrenz ġarrab ksur tal-jedd tiegħu għas-smiġh xieraq, u dana, fost l-oħrajn, minħabba l-fatt wahdu li huwa kellu l-opportunita' kollha sabiex jitlob ir-revoka tal-Ordni quddiem il-Qorti Kriminali fi żmien tlett ijiem mill-hruġ ta' tali Ordni, u jitlob għat-tnaqqis tal-ammont iffriżat fi kwalunkwe stadju matul il-smiġh tal-kawża;

9. F'dan il-kuntest, l-intimat formalment jeċċepixxi illi t-talba għall-iffriżar tal-propjeta' hija prerogattiva tal-prosekuzzjoni u aktar minn hekk hija meħtieġa tassativament bil-liġi kemm-il darba persuna, bħar-rikorrenz odjern jiġi akkużat b'reati relevanti. Il-mekkanizmu ta' kif tintlaqa' mill-Qorti huwa sancit fil-Kodiċi Kriminali. Ir-rikorrenz ma ġiex mixli b'reati kwalsiasi. L-imputazzjonijiet addebitati lir-rikorrenz huma ta' natura serja b'indoli finanzjarji u l-Kodiċi Kriminali, senjatament l-Artikolu 23A(1) jikklassifikahom bħala reati rilevanti. A tenur tal-artikolu 23A(1) tal-Kodiċi Kriminali, reat rilevanti huwa reat li ma jkunx wieħed ta' natura involontarja u li jgħorr miegħu piena ta' sena prigunerija jew iktar. F'dan id-dawl, jidher ċar li l-Kap 9 tal-Liġijiet ta' Malta joffri l-bażi legali għat-talba għal hruġ ta' Ordni tal-Iffriżar, u jagħti l-awtorita' lill-ġudikant sabiex jimblokka l-propjeta' tal-akkużat sakemm ikun hemm sentenza finali fil-konfront tiegħu;

10. **L-Uffiċjali Prosekuturi li kkonduċew l-investigazzjonijiet kellhom kull jedd u obbligu biex fil-preżentata jitolbu Ordni tal-Iffriżar ladarba r-reati kienu reati rilevanti.** L-Ordni tal-Iffriżar tintalab meta l-Prosekuturi ikollhom *a reasonable cause to suspect* li persuna hija haġta ta' reat rilevanti, u li kieku ma kellux *a reasonable cause to suspect*, huma ma kienux iressqu lir-rikorrenz quddiem il-Qorti Istrutturja biex jiġi ġġudikat. Kieku ma kienx hemm hjiel raġonevoli fuq xiex issejsu *reasonable cause to suspect* ma kienux itellgħu provi li jikkonvinċu lill-Qorti Istrutturja biex

toħroġ id-digriet *prima facie*. *Di piu'* meta l-Prosekuturi talbu l-imblukkar tal-proprjeta' tar-rikorrent, il-Qorti kellha s-setgħa tilqa' t-talba jew tiċħadha u minflok tagħmel ordni temporanja a tenur ta' l-artikolu 23A (3) tal-Kap 9. Il-Liġi penali nostrana tagħti l-prerogattiva lill-gudikant sabiex jiddeċidi x' inhu għaqli li jsir fiċ-ċirkostażzi;

11. F'dan il-kuntest, ir-rikorrent ma jgħidx sew illi "*l-Ordni tal-Iffriżar ma qiegħda tikkonsegwi ebda għan legittimu ħlief li kienet, għadha u tibqa' tikkawża preġudizzju rrimedjabbli*". **Ordni tal-Iffriżar ma hijiex piena iżda miżura kawtelatorja.** L-iskop ta' Ordni tal-Iffriżar huwa biex il-flejjes kollha (għajr €13,976.24 kull sena) u l-mobbli dovuti lir-rikorrent jew li jappartjenu lill-akkużat u li jinsabu f'idejn terzi jiġu ffrizati. L-iskop ta' Ordni tal-Iffriżar hija li tipprojbixxi lill-akkużat milli jitrasferixxi, jippleggja jew jipputeka jew jiddisponi b'xi mod ieħor mill-proprjeta' mobbli jew immobbli tiegħu;

12. Fil-każ tar-rikorrent b'digriet datat 18 ta' Ġunju 2020 mogħti mill-Qorti tal-Maġistrati (Malta) bħala Qorti Istrutturja, il-Qorti awtorizzat illi tirrevoka *in parte* l-Ordni tal-Iffriżar datat 30 ta' Novembru 2019 sabiex l-ishma u l-proprjeta' mmobbli li ġew akkwistati minn Yorgen Fenech permezz ta' devoluzzjoni *causa mortis* ma jibqgħux jiġu affettwati minn l-Ordni tal-Iffriżar;

13. Subordinatament u mingħajr preġudizzju għas-suespost, safejn l-ilment tar-rikorrenti huwa msejjes fuq l-Ewwel Artikolu tal-Ewwel Protokoll tal-Konvenzjoni Ewropea, għandu jingħad li skont il-*proviso* ta' dan l-istess artikolu, l-Istat għandu kull jedd li jipromulga dawk il-liġijiet li jidhrulu xierqa biex jikkontrolla l-użu ta' proprjeta' fl-interess ġenerali. F'dan is-sens l-Istat igawdi minn diskrezzjoni wiesgħa sabiex jidentifika u jistabilixxi liema huma dawk il-miżuri meħtieġa. Sewwasew fil-każ odjern: (i) hemm għan legittimu li johroġ mil-liġi, senjatament mill-Kap 9 tal-Liġijiet ta' Malta u (ii) huwa fl-interess ġenerali għax huwa maħsub biex matul il-proċeduri l-akkużat ma jiddisponix mill-assi tiegħu, u biex wara li jingħata *due process* u meta u jekk ikun hemm sentenza aħħarija ta' ħtija, il-ħati ma jgawdix minn frott mhux mistħoqq. B'hekk, l-esponent ma jarax kif ir-rikorrent jista' b'mod konvinċenti jilmenta li garrab xi lezjoni tad-drittijiet tiegħu kontra l-Ewwel Artikolu tal-Ewwel Protokoll tal-Konvenzjoni Ewropea minħabba miżura kawtelatorja;

14. L-artikolu 37 tal-Kostituzzjoni jgħodd biss meta jkun hemm teħid imġieghel tal-proprjeta'. Tassew sabiex wieħed ikun jista' jitkellem dwar teħid imġieghel, persuna trid tiġi mneżża' minn kull dritt li għandha fuq dik il-proprjeta' bħal meta jkun hemm ordni ta' esproprijazzjoni, jew ordni ta' konfiska. Pero' dan mhuwiex il-każ hawnhekk, għaliex bl-applikazzjoni tal-Kap 9 tal-Liġijiet ta' Malta r-rikorrent ma tilifx għal kollox il-jeddijiet kollha tiegħu fuq il-ġid inkwistjoni. Parti minn ġidu ġie ffrizat sakemm ikun hemm sentenza aħħarija ta' ħtija *o meno* fil-konfront tiegħu. Sal-lum għad ma hemmx sentenza minn Qorti ta' ġurisdizzjoni kriminali fil-konfront tiegħu għaliex il-ġuri għadu ma ġiex iċcelebrat u l-każ *Ir-Repubblika ta' Malta vs Yorgen Fenech għadu ma ġiex deċiż*. Isegwi għalhekk li r-rikorrent

ma sofra minn l-ebda privazzjoni ta' ġidu u ma ġarrab l-ebda ksur tal-jedd tiegħu a tenur l-artikolu 37 tal-Kostituzzjoni;

15. Fid-dawl ta' dan kollu u tal-pre-citati Artikolu 37 u 39 tal-Kostituzzjoni ta' Malta u l-Artikolu 6, u l-Ewwel Artikolu tal-Ewwel Protokoll tal-Konvenzjoni Ewropea tad-Drittijiet tal-Bniedem, l-esponent isostni li r-rikorrent ma sofra u ma qiegħed isofri minn ebda ksur tad-drittijiet fundamentali, u li l-ordinament ġuridiku penali Malti ma huwiex leżiv għad-drittijiet fundamentali.

Rat l-atti tal-kawża.

Qrat in-noti ta' sottomissjonijiet tal-partijiet.

Semgħet it-trattazzjoni bil-fomm tal-abbli avukati difensuri rispettivi.

Ikkunsidrat:

Ir-rikorrent qiegħed jitlob li din il-Qorti tiddikjara:

(1) Li l-Art. 23A tal-Kap 9 jew l-Art 5 tal-Kap 373 tal-Liġijiet ta' Malta jiksru d-dritt għal smiġħ xieraq billi ma joffrux rimedju ordinarju biex jintalab it-tħassir ta' Ordni tal-Iffriżar u

(2) Li hemm ksur tad-dritt tat-tgawdija tal-possedimenti billi l-Ordni tal-Iffriżar m'hi qiegħdha sservi ebda għan legittimu hliel li tinfliggi fuqu preġudizzju irrimedjabbli u sproporzjonat.

L-Avukat tal-Istat, fost difiżi oħrajn jeċepixxi li din il-Qorti m'għandhiex tuża' s-setgħat tagħha li tara jekk hemmx ksur tal-jeddijiet fundamentali għaliex hemm rimedji ordinarji li r-rikorrent naqas li juża'. F'din il-kawża, għalhekk, l-allegat nuqqas ta' rimedji ordinarji mhux biss huwa kunsiderazzjoni li bħal f'kull kawża ta' din ix-xorta għandha twassal lil

din il-Qorti biex tqis jekk għandhiex tuża' d-diskrezzjoni tagħha tismax il-kawża jew le, a tenur tal-Art. 46(2) tal-Kostituzzjoni u tal-Art. 4(2) tal-Kap 319 tal-Ligijiet ta' Malta, imma iktar minn hekk huwa l-bażi nni fisha tat-tieni u t-tielet talbiet tar-rikorrent. Għalhekk diffiċli għall-Qorti li tiddeċiedi jekk għandhiex tiddeklina l-gurisdizzjoni tagħha jew le mingħajr ma tidhol, almenu sa ċertu punt, fil-mertu nnifsu tar-rikors kostituzzjonali li għandha quddiemha.

Fil-qosor hafna, l-isfond fattwali li ta lok għal din il-kawża huwa dan: Fit-30 ta' Novembru 2019 ir-rikorrent tressaq quddiem qorti struttorja mixli b'diversi reati fosthom kompliċita' fl-omicidju ta' Daphne Caruana Galizia u assoċjazzjoni ma' persuna jew persuni oħrajn biex jikkommettu delitt. Waqt din is-seduta l-prosekuzzjoni talbet il-ħruġ ta' ordni tal-iffriżar skont Art. 23A tal-Kodiċi Kriminali fuq l-assi kollha tar-rikorrent. Il-Qorti laqgħet it-talba. Dak il-ħin ma saret l-ebda oppożizzjoni mid-difiża. Lanqas saret talba skont Art. 23A(5) fil-jiem sussegwenti. Fit-18 t'Awwissu 2021 inhareġ l-att tal-akkuża li kien jikkonsisti fiż-żewġ akkużi fuq imsemmija.

Fuq talba tar-rikorrent, fit-18 ta' Ġunju 2020 il-qorti struttorja rrevokat l-effetti tal-ordni tal-iffriżar fuq l-assi li r-rikorrent kien wiret.

Fit-22 ta' Dicembru 2021, il-Qorti Kriminali caħdet talba tar-rikorrent biex l-istess ordni tiġi revokata fl-intier tagħha.

Ikkunsidrat :

L-ewwel nett il-Qorti sejra tikkunsidra jekk l-ordni tal-iffriżar hix qieghdha sservi għan **legittimu**; u, jekk iva, hijiex waħda **sproporzjonata**.

L-għan ta' ordni bħal din huwa li jzomm mill-imputat, mixli bil-kummissjoni ta' reat rilevanti jew reat ta' hasil ta' flus milli tiddisponi minn dawk il-flejjes jew proprjeta` li l-provenjenza u l-użu tal-istess tista' tkun ġejja minn attivita` kriminali, u dan fl-interess tal-kollektivita`. Huwa għalhekk deterrent qawwi kontra l-kriminalita`. Bla dubju l-għan huwa wiehed **legittimu**. Ir-rikavat m'hemmx għalfejn ikun ġej direttament mir-reat rilevanti, tant li jista' jkun kwalunkwe vantaġġ ekonomiku jew benefiċċju ieħor derivat direttament jew indirettament minnu.² Is-suspett kostanti fl-investigazzjoni tal-qtil ta' Caruana Galizia hu li l-motiv kien biex tiġi eliminata qabel tikkonferma storja ta' korruzzjoni relatata mal-proġett tal-Electrogas li fih kien involut ir-rikorrent.

Imiss għalhekk jiġi stabbilit jekk ir-rimedju huwiex wiehed **sproporzjonat**. Ordni tal-iffriżar mhix intenzjonata bħala forma oħra ta' piena jew kastig. Hija sempliciment miżura ta' natura kawtelatorja ekwivalenti għal mandati kawtelatorji fid-dritt ċivili. Għalhekk kemm jista' jkun trid tkun limitata għar-rikavat prezunt minn reat rilevanti, u mhux iktar minn hekk. L-iffriżar tal-assi min-natura tiegħu jgħib ċertu dannu, u għalhekk id-dannu mgarrab m'għandu qatt ikun iktar estensiv minn dak li hu inevitabbli. Saħansitra wkoll dawk l-assi li jiġu ffrizati m'għandhiex issirilhom ħsara bla bżonn. Hekk per eżempju kumpanniji kummerċjali m'għandhomx jingħalqu jekk jistgħu jiġu amministrati minn terza persuna mingħajr ma jiġu sparpaljati. Il-Qorti tqis iżda li l-ordni tal-iffriżar ma tinħariġx mill-organi eżekuttivi tal-Istat u hija soġġetta għas-

² Art. 3 Kap 621 tal-Liġijiet ta' Malta.

sorveljanza u revizjoni kontinwa mill-Qorti, anke jekk din ma tistax tneħhiha għal kollox wara l-istadju inizjali tal-proċess.

Għalkemm ma ngiebet l-ebda prova dwar l-assi tar-rikorrenti, huwa fatt magħruf f'pajjizna li Jurgen Fenech huwa wieħed mill-iktar persuni sinjuri fil-gżira, u li għandu bosta negozji legittimi. Għalhekk, fil-fehma ta' din il-Qorti, għandu jiġi kkunsidrat kemm dawk l-assi li akkwista qabel il-proġett tal-Electrogas jistgħu għandhom x'jaqsmu, direttament jew indirettament, mar-reati li qiegħed jiġi akkużat bihom, u għalhekk jekk għandhomx ikunu soġġetti għal ordni tal-iffriżar. Assi li ġew akkwistati wara għandhom jiġu kkunsidrati fuq il-merti tagħhom.

Stabbilita bla ebda dubju l-legittimita' tal-iffriżar, huwa fil-kwadru tal-proporzjonalita' li l-ilment l-ieħor ta' nuqqas ta' rimedji mogħtija mil-liġi ordinarja jrid jiġi meqjus. Huwa minnu li fil-bidu ġew iffriżati l-assi kollha tar-rikorrent. B'danakollu l-Art. 23A(5) stess imsemmi mir-rikorrent jagħtih rimedju li fi żmien tlett ijiem tax-xogħol jagħmel talba lill-Qorti Kriminali għar-revoka tagħha. Rimedju li r-rikorrent għażel li ma jużax. Jgħid li dan mhux rimedju xejn għax f'dak l-istadju aktarx ma jkunux bdew jinstemgħu l-provi. B'danakollu, l-ilment tar-rikorrent jikkonsisti filli r-reati konnessi mal-omicidju fihom infushom ma jistgħux iġibu rikavat. Argument li seta' jgħibu quddiem il-Qorti Kriminali independentement mill-provi.

Barra minn hekk, ir-rikorrent kellu rimedju ieħor – dak li jitlob it-tnaqqis tal-beni maqbudin bl-ordni tal-iffriżar – li seta' u għadu jista' jgħib quddiem il-Qorti ordinarja. Rimedju li talab u kiseb rigward il-beni ġejjin għandu minn wirt. Rimedju li m'għandux jingħata minn din il-Qorti kemm-il darba jingħata mill-Qorti Kriminali li hija l-organu

gudizzjarju ffakultizzat mil-legislatur għal dan l-iskop u li hija f'qagħda aħjar minn din il-Qorti li tistabbilixxi liema proprjeta` setgħet tikkonsisti f'rikavat fis-sens tal-liġi u liema le.

Għal dawn il-motivi, l-Qorti:

(1) Tiċhad l-ewwel erba' talbiet tar-rikorrent ħlief għal dak li sejjer jingħad fit-tieni kap.

(2) Tiddirigi lir-rikorrent biex jekk irid juża r-rimedju ordinarju fuq imsemmi, biex ikunu jistgħu jigu sodisfatti l-kriterji ta' proporzjonalita` suggeriti f'din is-sentenza.

Jibqa' bla mittiefes kwalunkwe dritt tar-rikorrent biex jerga' jirrikorri għal din il-Qorti kemm-il darba d-dritt tiegħu għal proporzjonalita` ma jigix sodisfatt.

Spejjeż a kariku tar-rikorrent.

Moqrija.

ONOR. IMĦALLEF

GRAZIO MERECIECA